



இன்றைய செய்தி நாளைய வரலாறு

**முரசொலி**

நிறுவனர் : கலைஞர் மு. கருணாநிதி

வியாழக்கிழமை 16.07.2026



## நாகர்கோவில் சிறையில் நடந்த கொலை!

‘தூயசக்தி’ ஆட்சியில் கொலைகொலையாய் கொலைகள் நடப்பதை தினந்தோறும் பார்த்து வருகிறோம். உள்துறையைக் கையில் வைத்திருக்கும் முதலமைச்சர் விஜய் எப்போதும் ‘சைலண்ட்’ மோடில் இருப்பதால் சிறைக்குள்ளும் கொலைகள் நடக்கத் தொடங்கி இருக்கின்றன.

‘இதோ இந்த நீயிடம் முதல் எந்தத் தவறும் நடக்க விடமாட்டேன்’ என்று விஜய் தனது பதவி ஏற்பின் போது சொன்னார். அந்த நீயிடம் முதல் தான் அதிகமான தவறுகள் நடக்கின்றன. அதிலும் குறிப்பாக அவரது உள்துறையில் தான் அதிகப்படியான தவறுகள் நடக்கின்றது.

மாற்றுத்திறனாளியான சபரி வர்மன் கொலை த.வெ.க. ஆட்சி யாருடைய கட்டுப்பாட்டிலும் இல்லை என்பதற்கு உதாரணம் சொல்லத்தக்கதாக நடந்துள்ளது.

கன்னியாகுமரி மாவட்டம் தென்தாமரைகுளம் காவல் நிலையத்திற்கு உட்பட்ட ஈத்தங்காடு பகுதியைச் சேர்ந்தவர் சபரி வர்மன். 35 வயதான இவர் மாற்றுத்திறனாளி ஆவார். இவர் செந்தாமரைக்குளம் காவல் நிலையத்திற்கு மாமூல் கொடுக்காத காரணத்தால் குட்கா விற்பனை செய்ததாக அவர் மீது பொய் வழக்குப் போட்டுள்ளார்கள். கடந்த 9 தேதி நாகர்கோவில் கிளைச் சிறைச்சாலையில் அடைத்தனர். இந்த நிலையில் கடந்த 14 ஆம் தேதி காலையில் அவர் சிறையில் உயிரிழந்ததாகக் கூறி ஆசாரி பள்ளத்தில் உள்ள கன்னியாகுமரி அரசு மருத்துவக் கல்லூரி மருத்துவமனையில் சேர்க்கப்பட்டார். உடல் பிரேதப் பரிசோதனை அறையில் வைக்கப்பட்டது.

அவரது சாவில் சந்தேகம் இருப்பதாக உறவினர்கள் போராட்டம் நடத்தினர். இந்த சாவு குறித்து நாகர்கோவில் நீதிபதி விசாரணை மேற்கொண்டார். கன்னியாகுமரி, நெல்லை, தூத்துக்குடி மாவட்ட மருத்துவர்கள் ஆய்வு மேற்கொண்டனர். உடற்கூறாய்வில் சபரி வர்மனை சிறையில் அடித்துக் கொலை செய்யப்பட்டது உறுதியானது.

அதனைத் தொடர்ந்து நாகர்கோவில் சட்டமன்ற தி.மு.க. உறுப்பினர் ஆஸ்டின் தலைமையில் மாவட்ட நிர்வாகத்துடன் பேச்சு வார்த்தை நடத்தப்பட்டது. ‘உண்மை குற்றவாளிகள் மீது நடவடிக்கை எடுக்கப்படும். பாதிக்கப்பட்ட சபரி வர்மன் குடும்பத்துக்கு அரசு வேலை மற்றும் நிவாரணம் வழங்க வேண்டும்’ என்று கோரிக்கை வைக்கப்பட்டது.

பிரச்சினையில் தொடர்புடையது காவலர்கள் என்பதாலும், சிறையில் மரணம் அடைந்துள்ளதால் ஆட்சிக்கு கெட்ட பெயர் வரும் என்பதாலும் இதனை மறைக்க முயற்சி செய்தது த.வெ.க. அரசு.

சபரி வர்மனின் மனைவி ஆனந்தவல்லியிடம் புகார் மனு பெற்று நேச மணி நகர் காவல் நிலையத்தில் இயற்கைக்கு மாறான மரணம் என்று வழக்குப் பதிவு செய்யப்பட்டது. பிரச்சினை பெரிதானால் சி.பி.சி.ஐ.டி.க்கு மாற்றிவிட்டோம் என்று சொல்லி பிரச்சினையை அழுக்கப் பார்த்தது த.வெ.க. அரசு.

இந்த நிலையில் எதிர்க்கட்சித் தலைவர் உதயநிதி ஸ்டாலின் அவர்கள் கடுமையான அறிக்கையை வெளியிட்டார். தி.மு.க. வழக்கறிஞர் அணி இணைச் செயலாளர் வழக்கறிஞர் பரந்தாமன், சென்னை அண்ணா அறிவாலயத்தில் இதற்காகவே செய்தியாளர் சந்திப்பை நடத்தினார்.

‘விசாரணைக் கைதியான சபரி வர்மன் மரணத்தை த.வெ.க. அரசு கண்டுகொள்ளவில்லை. சிறையில் கைதியை அடித்தே கொலை செய்துள்ளார்கள். கைதி கொல்லப்பட்ட நாளில் காவல்துறையைக் கையில் வைத்திருக்கும் முதலமைச்சர் விஜய், பெரம்பூரில் சூட்டிங் நடத்திக் கொண்டு இருந்தார். எங்களுக்கு ரீல்ஸ் வேண்டாம். நீதி வேண்டும்’ என்று சொன்ன வழக்கறிஞர் பரந்தாமன், இதில் தொடர்புடைய காவலர்கள் யார் யார் என்பதையும் அம்பலப்படுத்தினார். இவர்கள் மீது கொலை வழக்குப் பதிவு செய்ய வேண்டும் என்று குறிப்பிட்டார். இல்லாவிட்டால் சி.பி.சி.ஐ.விசாரணை கேட்டு நாங்கள் வழக்குத் தாக்கல் செய்வோம் என்றார். இது த.வெ.க. அரசுக்கு கடுமையான நெருக்கடியை ஏற்படுத்தியது.

மூன்று மணி நேர ஆலோசனைக்குப் பிறகு தொடர்புடைய காவலர்களை கைது செய்யும் முடிவை த.வெ.க. அரசு எடுத்தது. சபரி வர்மன் கொலை சம்பவம் தொடர்பாக தலைமை சிறைக் காவலர் சுரேஷ், சிறை வார்டன் ஜெகன், இரண்டாம் நிலை காவலர் சிவகுமார் ஆகிய மூவரையும் கைது செய்தே ஆக வேண்டிய நெருக்கடிக்கு உள்ளானது த.வெ.க. அரசு.

எதிர்க்கட்சித் தலைவர் உதயநிதி அறிக்கை, தி.மு.க. தலைமைக் கழகம் சார்பில் பரந்தாமன் பேட்டி ஆகியவை வராமல் இருந்தால் மாற்றுத்திறனாளி சபரி வர்மன் கொலைக்கு நீதி கிடைத்திருக்காது. ‘இயற்கைக்கு மாறான மரணம்’ என்றே மூடி மறைத்திருப்பார்கள்.

மாற்றுத்திறனாளியான சபரி வர்மன் கொடுமான முறையில் கொலை செய்யப்பட்டுள்ளார். உடற்கூறு அறிக்கையின் படி அவரது உடலில் 19 இடங்களில் படுகாயம் இருப்பதாகச் சொல்லப்பட்டுள்ளது.

1. வலது கையில் 6 இடங்களில் காயம்
  2. வலது கால் மற்றும் மூட்டுப் பகுதியில் காயம்.
  3. இடது கால் மற்றும் மூட்டுப் பகுதியில் காயம்
  4. இடது நெஞ்சின் கீழ் பகுதியில் 7 CM அளவில் காயம்.
  5. தலையில் இரண்டு இடங்களில் காயம்.
  6. மண்டை ஓடு சேதம்.
  7. பின்னங்கழுத்தில் பலத்த காயம்.
  8. பின்னத் தலையில் பலத்த காயம்.
- இப்படி உடல் முழுக்க காயங்கள். அதாவது அடித்தே கொன்றுள்ளது த.வெ.க. ஆட்சியில் சிறைத் துறை அதிகாரிகள். யார் கொடுத்த தைரியத்தில் இவை நடக்கிறது?

ஒரு பக்கம் குற்றங்களைக் கண்டு கொள்ளாத, தடுக்க முடியாத போலீஸ். இன்னொரு பக்கம், சிறையில் வைக்கப்பட்டுள்ள கைதியை அடித்துக் கொள்ளும் போலீஸ். இதுதான் விஜய் ஆட்சிக் கால போலீஸ். ஒரு ஆட்சி எப்படி இருக்கக் கூடாது என்பதற்கு உதாரணமாக நடந்து கொண்டிருக்கிறது விஜய் ஆட்சி.

● ●

## நாகர்கோவிலில் காவல்துறை கைது செய்து

# நீதிமன்றக் காவலில் இருந்த மாற்றுத் திறனாளி மரணம்!

**உரிய நீதி வேண்டும்! சட்டமன்ற எதிர்க்கட்சித் தலைவர் உதயநிதி ஸ்டாலின் வலியுறுத்தல்!**



சென்னை, ஜூலை 16-  
நீதிமன்றக் காவலிலிருந்த மாற்றுத்திறனாளியின் தினர் மரணத்திற்கு உரிய நீதி வேண்டும் என சட்டமன்ற எதிர்க்கட்சித் தலைவர் உதயநிதி ஸ்டாலின் அவர்கள் வலியுறுத்தியுள்ளார்.

அதன் விவரம் வருமாறு:-  
நாகர்கோவிலைச் சேர்ந்த

மாற்றுத்திறனாளி இளைஞரான சபரிவர்மன் காவல்துறையால் கைது செய்யப்பட்ட நிலையில் நீதிமன்றக்காவலில் மரணம் அடைந்து இருப்பது அறிந்து அதிர்ச்சியுற்றேன்.

கைதானபோது நல்ல ஆரோக்கியத்துடன் இருந்த சபரிவர்மன், விசாரணை முடிந்து சிறையில் அடைக்கப்

பட்ட போது, உடல்நலக்குறைவால் இறந்துவிட்டார் என்று காவல்துறை தரப்பில் சொல்லப் படுகிறது.

ஆனால், மரணமடைந்த சபரிவர்மனின் உடல் முழுவதும் காயங்கள் இருந்ததாகவும், அவரை மாற்றுத்திறனாளி என்றும் பாராமல் காவல்துறையினர் அடித்தே கொலை செய்துள்ளதாகவும் சபரிவர்மனின் குடும்பத்தார் போராட்டத்தில் ஈடுபட்டு வருகின்றனர்.

காவல்துறையை தனது கட்டுப்பாட்டில் வைத்திருக்கும் முதலமைச்சர் இதற்கு உரிய பதில் சொல்ல வேண்டும்.

சபரிவர்மனின் கடையில் குட்கா பறிமுதல் செய்யப்பட்டதாக, அவரை கைது செய்த காவல்துறையினர், ஈரோட்டில் குட்கா விற்பனையைக் கைது செய்யப்பட்ட த.வெ.க. நிர்வாகி அருணை அன்றே சொந்த ஜாபினில் விடுவித்துள்ளனர்.



சபரிவர்மன்

சபரிவர்மன் எனும் சாமானியருக்கு ஒரு சட்டம், த.வெ.க நிர்வாகி என்றால் வேறொரு சட்டம் என்னும் காவல்துறையின் போக்குக் கண்டிக்கத்தக்கது.

இந்தச்சம்பவத்தில் தொடர்புடைய காவலர்கள் மீது தக்க நடவடிக்கை எடுப்பதோடு, சபரிவர்மனின் மரணத்திற்குக் காரணமானவர்களுக்கு உரிய தண்டனையைப் பெற்றுத்தர வேண்டும்.

சபரிவர்மனின் மரணத்துக்கு நீதி கிடைப்பதை இந்த அரசு உறுதி செய்ய வேண்டும்.

#நீதி வேண்டும் #Custodial\_Death

இவ்வாறு உதயநிதி ஸ்டாலின் அவர்கள் வலியுறுத்தியுள்ளார்.

## மொழிக் கொள்கை:

# த.வெ.க. அரசு ஒன்றிய அரசுக்கு எதிராகக் குரல் கொடுக்காது!

## கழகத் துணைப் பொதுச் செயலாளர், கனிமொழி கருணாநிதி எம்.பி. பேட்டி!

தூத்துக்குடி, ஜூலை 16-  
ஒன்றிய அரசுக்கு எதிராகக் குரல் கொடுக்க வேண்டாம் என்பதே த.வெ.க. அரசின் நிலைப்பாடு. அப்படியான சூழலில் வேறு எதையும் எதிர் பார்க்க முடியாது என்று கனிமொழி கருணாநிதி எம்.பி. கூறியுள்ளார்.

தூத்துக்குடியில் நேற்று (15.07.2026) தி.மு.க. துணைப் பொதுச் செயலாளரும், நாடாளுமன்ற தி.மு.க. குழுத் தலைவரும் மாண கனிமொழி கருணாநிதி செய்தியாளர்களை சந்தித்தார். அப்போது பேசிய அவர், திராவிட முன்னேற்றக் கழகம் எப்போதும்



தெளிவாக சொல்லி வருவது இரு மொழிக் கொள்கைதான். ஏனெனில், மொழிக் கொள்கை எந்த குழந்தைகள் மீதும் பாரமாக மாறிவிடக் கூடாது. பல மொழிகளை கற்றுக்

கொள்ள வேண்டும் என்ற ஆர்வம் இருக்கக்கூடிய மாணவ, மாணவிகள் நிச்சயமாக கற்றுக்கொள்ள இன்றைய உலகில் அனைத்து வாய்ப்புகளும் இருக்கிறது.

மேலும், பல மொழிகளை கற்றுக்கொள்ள வழிமுறைகள் இருக்கிறது. ஆனால் பாடத்திட்டத்தோடு குழந்தைகள் மீது சுமையாக மொழியை சுமத்துவதை ஏற்றுக் கொள்ள முடியாது. தொடர்ந்து ஒன்றியத்தில் இருக்கக்கூடிய பா.ஜ.க. அரசு மும்மொழிக் கொள்கையை அமல்படுத்த அனைத்து வழிமுறையையும் கையாண்டு வரு

கிறது. மும்மொழிக் கொள்கை கட்டாயம் என்று வலியுறுத்தி குழந்தைகள் மனதிலே ஒரு அவநம்பிக்கையை உருவாக்கக் கூடாது என்பதுதான் திராவிட முன்னேற்றக் கழகம் சொல்கிறது. இது குழந்தைகளுக்கு கற்றலில் மனச்சோர்வை அளிக்கக்கூடிய வகையில் அமைந்துவிடும்.

முன்னதாக த.வெ.க. அரசு ஒன்றிய அரசாங்கத்தை எதிர்த்துப் பேச வேண்டாம் என்ற நிலைப்பாட்டை எடுத்திருக்கிறார்கள். அதனால் அவர்களிடம் இருந்து நாம் எதிர்பார்ப்பதே தவறு என்றார்.

# சி.பி.எஸ்.இ. - 9, 10ஆம் வகுப்புகளில் மூன்றாம் மொழி தேர்ச்சி கட்டாயம்!

டெல்லி, ஜூலை 16-  
சிபிஎஸ்இ 9, 10ஆம் வகுப்புகளில் தேர்ச்சி பெற மூன்றாம் மொழியின் உள் மதிப்பீட்டுத் தேர்வில் தேர்ச்சி கட்டாயமாக்கப்பட்டுள்ளது. 2027-28 கல்வியாண்டு முதல் 10ஆம் வகுப்பு செல்பவர்கள் பொதுத் தேர்வில் மூன்றாம் மொழித் தேர்வு எழுத தேவையில்லை.

நாடு முழுவதும் சிபிஎஸ்இ பள்ளிகளில் பயிலும் மாணவர்களுக்கு, 3வது மொழிப் பாடத்தை எடுத்துப் படித்தாலும் இந்த ஆண்டு பொதுத் தேர்வு நடைபெறாது என அறிவிக்கப்பட்டுள்ளது. ஆர்3 என்று கூறப்படும் 3வது மொழிப் பாடத்துக்கு, பள்ளிகள் நடத்தும் உள்நிலைத் தேர்வுகள் மூலமாக மட்டுமே மேற்கொள்ளப்படும் என்று சிபிஎஸ்இ அறிவித்துள்ளது.

மூன்றாவது மொழிப் பாடத்திட்டத்துக்கான தேர்வுகள், பள்ளி அளவிலான உள் மதிப்பீட்டு முறையில் மட்டுமே

பதிவு செய்யப்படும். 3வது மொழிப்பாடத்தில் தேர்ச்சி பெறாத மாணவர்களும் 10ம் வகுப்புக்கு முன்னேற்றம் செய்யப் படுவார்கள்.

ஆனால், அதே மாணவர்கள் 10ஆம் வகுப்பு படிக்கும்போது மூன்றாவது மொழிப் பாடத்தி

லும் தேர்ச்சி பெற வேண்டியது அவசியமாகும். மேலும் சிறப்புக் குழந்தைகள், மாற்றுத்திறனாளிகளுக்கு 3வது மொழிப் பாடத்தைக் கற்பதில்

குந்து விலக்கு அளிக்கப்படுகிறது. வெளிநாடுகளில் படிக்கும் மாணவர்கள் இந்திய மொழி ஒன்றை

3வது மொழியாக எடுத்துப் படிப்பதில் விலக்கு அளிக்கப்படும் என்றும் கூறப்பட்டுள்ளது. மேலும் 10-ஆம் வகுப்பு மாணவர்களைப் பொறுத்தவரை, சிபிஎஸ்இயின் தேர்ச்சி பெற்றோர் என்ற சான்றிதழ் பெறுவதற்கு, தேர்வில்



தென்காசி மாவட்டம் மலையடிப்பட்டியில் கழக ஆட்சியில் தொடங்கப்பட்டு தொடந்து நடைபெற்று வரும் தொல்லியல் அகழாய்வுப் பணிகளை தென்காசி நாடாளுமன்ற உறுப்பினர் மரு.ராணி ஸ்ரீகுமார் நேரில் பார்வையிட்டு ஆய்வு மேற்கொண்டார். உடன் தொல்லியல் துறை ஆய்வாளர்கள் உள்ளனர்.